

Kif għandek tirrapporta każ ta' kaċċa jew insib illegali

Jekk tinnota xi każ ta' kaċċa jew insib illegali, jekk jogħġbok irrapporta lill-pulizija u informa lil BirdLife Malta bir-rapport li tkun għamilt. Huma **l-pulizija** li jistgħu **jieħdu azzjoni dwar attivitajiet illegali**. Għalhekk **li tagħmel rapport direttament magħhom hu importanti**.

Meta tagħmel rapport lill-pulizija – jew jekk ippruvajt tagħmel wieħed u ma rnexxilekx – **jekk jogħġbok informa lil BirdLife Malta** ħalli nkunu nistgħu ndaħħlu l-informazzjoni fir-rekords tagħna.

L-EWWEL PASS: L-informazzjoni li għandek bżonn biex tagħmel rapport:

- Il-post eżatt fejn tkun qed isseħħ l-attività illegali
- Id-data u l-ħin tal-inċident (biex il-pulizija jkunu jistgħu jieħdu azzjoni fuq ir-rapport tiegħek, trid iċċemplihom malli tosserva l-illegalità)
- Deskrizzjoni tal-attività (pereżempju: kaċċatur jispara fuq tajra tal-priza)
- Jekk ikun possibbli, ħu nota tal-vettura tas-suspettat u tan-numru tagħha
- Ħu nota ta' dettalji oħrajn li jistgħu jgħinu lill-pulizija biex jidentifikaw lis-suspettat – dettalji bħad-dehra fizika tiegħu u x'ikun liebes

Żomm f'moħħok li l-pulizija għandhom nuqqas ta' riżorsi biex ilaħħqu mal-attivitajiet illegali kollha. Tagħmilx rapport jekk m'għandekx id-dettalji neċessarji li tista' tipprovdi lill-pulizija. Jekk rajt għasfur qed jinqatel imma ma tafx minn fejn gie it-tir jew ma rajtx lill-kaċċatur, dan mhux biżżejjed biex il-pulizija tiegħu azzjoni.

IT-TIENI PASS: Kif tagħmel rapport lill-pulizija:

- Ċempel fuq in-numru **119**.
Jista' jkun li jgħadduk mal-ALE jew mal-għassa tal-pulizija tal-lokal
- **Staqsi għan-numru tal-pulizija tal-persuna li tkun tkellimt magħha**
- **Ħu nota ta' liema taqsima tal-pulizija tkun ħadet ir-rapport tiegħek (ALE jew għassa)**
L-uffiċjal tal-pulizija li jwieġeb it-telefonata hu obligat li jieħu r-rapport tiegħek.
M'għandekx għalfejn tmur l-għassa.

- Jekk ikun possibbli, jekk jogħġbok **ipprova erġa' ċempel it-tieni darba** biex tara jekk il-pulizija jkunux ħadu azzjoni fuq ir-rapport li tkun ressaqt

IT-TIELET PASS: Informa lil BirdLife Malta dwar l-eżitu:

Tel: **(+356) 2134 7645/6** (ħinijiet tal-uffiċċju), **7925 5697** (barra l-ħinijiet tal-uffiċċju)

Email: info@birdlifemalta.org

Hu importanti li tagħtina l-isem u l-kunjom tiegħek, il-post tar-residenza (l-isem tal-belt jew raħal fejn toqgħod ikun biżżejjed) u tipprovdi indirizz elettroniku validu (*email*) flimkien ma' numru tat-telefon. Ma nkunux nistgħu nikkunsidraw ir-rapport għar-rekords tagħna jekk ma tagħtiniex dawn id-dettalji. Id-dettalji personali tiegħek jinżammu kunfidenzjali u jkunu protetti skont il-Liġi għall-Protezzjoni tad-Dejta (Kapitlu 440).